


Hər kitab bir dünyadır

Azadlıq mücahidinin ömür yolu

“Qanun” nəşriyyatında tarix elmləri doktoru, professor Nəsiman Yaqublunun “Məhəmməd Əmin Rəsulzadə: həyat və fəaliyyəti” kitabı nəşr edilib.

Bu il 140 illiyi qeyd olunan M.Ə.Rəsulzadənin haqqında 360 səhifədən ibarət olan kitabda azadlıq mücahidinin həyatı və fəaliyyəti ilə bağlı bilgiler elmi əsaslarla, sənəd və faktlarla oxuculara təqdim edilib. Kitabın sonunda M.Ə.Rəsulzadə



haqqında rus və ingilis dillərində də məlumatların olması bu tarixin kitabın daha da əhəmiyyətli olmasına imkan yaradır.


Qeyd edək ki, professor Nəsiman Yaqublunun M.Ə.Rəsulzadə haqqında Azərbaycanda, Türkiyədə, Rusiyada da ensiklopediyaları nəşr edilib və oxucular tərəfindən maraqla qarşılanıb.

“Qarabağın incisi – Şuşa”

Azərbaycan Respublikasının Bosniya və Herseqovinadakı Səfirliyinin təşəbbüsü ilə Azərbaycan Dövlət Tərcümə Mərkəzində hazırlanan “Qarabağın incisi – Şuşa” kitab-albomu Sarayevoda boşnak dilində çap edilib.

Kitabda Qarabağın tacı olan Şuşanın qədim tarixi, memarlıq abidələri, mədəni və strateji əhəmiyyəti, Azərbaycanın ictimai-siyasi, mədəni həyatında mühüm xidmətləri olan görkəmli simalarının həyat və yaradıcılığı əhatə olunub. Nəşrdə Şuşanın əsasının qoyulmasından indiyə qədər keçdiyi bütün tarixi mərhələlər geniş şəkildə təqdim edilib. Bu baxımdan kitab-albom Şuşanın zəngin tarixi irsinin təbliği və Qarabağla bağlı həqiqətlərin boşnak oxucuların diqqətinə çatdırılmasında mühüm əhəmiyyət kəsb edir.

Nəşrin layihə rəhbəri Xalq yazıçısı



Afaq Məsud, boşnak dilinə tərcümənin müəllifi isə Səfirliyin ştatdankənar əməkdaşı Admira Çosoviçdir.

Qeyd edək ki, nəfis şəkildə çap olunmuş kitab-albom Bosniya və Herseqovinanın universitetlərinə, kitabxanalarına, tanınmış ziyalılara və dövlət adamlarına hədiyyə edilib.

Quzey Azərbaycanda türk məfkurəsi

AMEA Fəlsəfə və Sosiologiya İnstitutunun aparıcı elmi işçisi, fəlsəfə üzrə fəlsəfə doktoru, dosent Faiq Ələkbərlinin “Azərbaycan Türk fəlsəfi və ictimai fikir tarixi (XIX-XX əsrlər)” adlı kitabının 2-ci cildinin ikinci hissəsi nəşr olunub.



Üç cildde nəşri planlaşdırılan kitabın 2-ci cildinin 2-ci hissəsində Quzey Azərbaycan türk mütəfəkkirlərinin həm romantizm, həm də tənqidi- maarifçilik fəlsəfəsindən, eyni zamanda bu dövrdə xüsusilə Sovet Azərbaycanı dövründə yaşamış Hüseyn Cavid, Məhəmməd Hadi, Abbas Səhət, Abdula Şaiq, Cəlil Məmməd Quluzadə, Mirzə Ələkbər Sabir, Ömər Xaliq Nemanzadə, eyni zamanda, Nəriman Nərimanov, Sultan Məcid Əfəndiyev, Ruhulla Axundov, Heydər Hüseynov, Ziyəddin Göyüşov və başqalarının

elmi- fəlsəfi irsindən bəhs olunur.

Kitabda istər Azərbaycan Respublikasında yaşayan, istərsə də Güney Azərbaycanda yaşayan yeni nəsəl milli fəlsəfi fikir tariximizi, məhz digər yad ideyalardan uzaq, milli idea çərçivəsində təqdim etməkdir.

Nəşr AMEA Fəlsəfə və Sosiologiya İnstitutunun Elmi Şurasının qərarı ilə çap edilib. Nəşrin elmi redaktorları fəlsəfə elmləri doktoru, professor Rafail Əhmədli və fəlsəfə doktoru, dosent Zeynəddin Şabanovdur. Əsərin çapına professor Sakit Hüseynov, qabaqcıl maarif xadimi, dosent Müstəqil Ağayev rəy veriblər.

Cəhənnəm mələyinin sərgüzəştləri

“Bircə” təxəllüsü ilə yazan müəllifin avtobiografik “Cəhənnəmdən keçmiş mələk” romanının üçüncü hissəsi çapdan çıxıb. 2017-ci ildə birinci, 2018-də ikinci kitabı işıq üzü görən romanın üçüncü hissəsi 760 səhifədir. Dördüncü hissəsi artıq elektron mediada yayımlanan romanın müəllifi müsahibələrinin birində beşinci hissəni də tamamladığını bildirib.



Hadisələri birinci şəxsin təkinin dilindən – yəni, öz dilindən nəql edən Bircə ən pünhan hissələrini oxucusuna açır, üzünü ona tutub danışır. Müəllif Bircənin timsalında Azərbaycan qadınının yaşadığı ailə-məişət çətinliklərini, qohumluq münasibətlərini, cəmiyyətin tabuları ilə mübarizəsini bədii sözün ən zəngin qatlarında təsvir edir. Romanın motivi üzleşdiyi çətinliklərə mətinliklə dözməyi bacaran, mental düşüncəmizdə kök salmış ailə kənonlarını qorumaq naminə hər cür əzaba, təhqirə, hətta söyüşlərə tab gətirən incə ruhlu qadının ilahi iradəsidir.

Ə.ƏLİYEV
XQ